

DEĊIŻJONI TA' IMPLIMENTAZZJONI TAL-KUMMISSJONI

tat-13 ta' Frar 2014

li tissospendi temporanjament l-importazzjonijiet mill-Bangladexx ta' oġġetti tal-ikel li fihom il-weraq Betel ("Piper betle") jew li jikkonsistu minnu

(notifikata bid-dokument C(2014) 794)

(Test b'relevanza għaż-ŻEE)

(2014/88/UE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 178/2002 tal-Parlament Ewropew u tal-Kunsill tat-28 ta' Jannar 2002 li jistabbilixxi l-prinċipji ġenerali u l-htigijiet tal-liġi dwar l-ikel, li jistabbilixxi l-Awtorità Ewropea dwar is-Sigurtà fl-Ikel u jistabbilixxi l-proċeduri fi kwistjonijiet ta' sigurtà tal-ikel ⁽¹⁾, u b'mod partikolari l-Artikolu 53(1)(b)(i) tiegħu,

Billi:

- (1) Ir-Regolament (KE) Nru 178/2002 jistabbilixxi l-prinċipji ġenerali li jirregolaw l-ikel b'mod ġenerali, u s-sikurezza tal-ikel b'mod partikolari, fil-livell tal-Unjoni u nazzjonali. Dan jistipula miżuri ta' emerġenza li għandhom jittiehdu mill-Kummissjoni meta jkun evidenti li ikel impurtat minn pajjiż terz x'aktarx huwa ta' riskju serju għas-saħha tal-bniedem.
- (2) Minn Ottubru 2011, 142 notifika nhargu għas-Sistema Rapida ta' Twissija għall-Ikel u l-Għalf minhabba l-preżenza ta' firxa wiesgħa ta' razez patoġeniċi tas-salmonella fl-oġġetti tal-ikel li fihom jew jikkonsistu mill-weraq Betel ("Piper betle", maghrufa komunement bhala "Paan leaf" jew "Betel quid") li joriginaw jew jiġu konsenjati mill-Bangladexx.
- (3) Il-Bangladexx informa lill-Kummissjoni li min-Novembru 2012 kien hemm projbizzjoni fuq l-esportazzjonijiet kollha tal-weraq Betel, sakemm issehh l-introduzzjoni ta' programm għall-esportazzjoni ta' weraq Betel bla patoġeni.
- (4) L-Uffiċċju Alimentari u Veterinarju (FVO) tad-Direttorat Ġenerali għas-Saħha u l-Konsumatur tal-Kummissjoni wettaq verifika fil-Bangladexx mit-30 ta' Jannar sas-7 ta' Frar 2013 sabiex jivvaluta s-sistema ta' kontrolli uffiċjali għall-esportazzjoni ta' pjanti lejn l-Unjoni. Huwa sab li l-programm għall-esportazzjoni ta' weraq betel bla patoġeni kien għadu qed jiġi żviluppat. Il-verifika kkonkludiet li n-nuqqasijiet kienu preżenti f'kull stadju tas-sistema tal-esportazzjoni, u b'mod partikolari fl-istadju ta' spezzjoni

qabel l-esportazzjoni. L-ispezzjoni qabel l-esportazzjoni hija essenzjali sabiex ikun żgurat li lejn l-Unjoni jiġi esportat biss weraq betel li jikkonforma ma' dak il-programm.

- (5) Minkejja l-miżuri introdotti mill-Bangladexx u l-azzjoni li ttiehdet minnu kontra l-esportaturi li ma jkunux konformi, il-weraq betel għadu qed jiġi esportat lejn l-Unjoni mill-Bangladexx u għad hemm għadd kbir ta' twissijiet rapidi.
- (6) Dak il-livell għoli ta' kontaminazzjoni jipprezenta riskju serju għas-saħha tal-bniedem. Għalhekk huwa xieraq li jiġu sospizi l-importazzjonijiet fl-Unjoni ta' oġġetti tal-ikel li fihom il-weraq betel jew li jikkonsistu minnu minn dak il-pajjiż terz, sakemm jaslu biżżejjed garanziji minnu.
- (7) Sabiex il-Bangladexx jingħata żmien biżżejjed biex jipprovdi tweġiba u biex iqis il-miżuri xierqa tal-immaniġġjar tar-riskju, is-sospensjoni temporanja tal-importazzjonijiet tal-weraq betel għandha tidhol fis-sehh minn tal-inqas sal-31 ta' Lulju 2014.
- (8) Il-miżuri previsti f'din id-Deciżjoni huma skont l-opinjoni tal-Kumitat Permanenti għall-Katina Alimentari u s-Saħha tal-Annimali,

ADOTTAT DIN ID-DEĊIŻJONI:

Artikolu 1

Din id-Deciżjoni għandha tapplika għall-prodotti kollha tal-ikel li fihom weraq betel jew li jikkonsistu minnu ("Piper betle") inklużi, iżda mhux limitati għal dawk iddikjarati bil-kodiċi NM 1404 90 00, li joriginaw jew jiġu konsenjati mill-Bangladexx.

Artikolu 2

L-Istati Membri għandhom jipprojbixxu l-importazzjoni fl-Unjoni ta' oġġetti tal-ikel imsemmija fl-Artikolu 1.

Artikolu 3

L-ispejjeż kollha mgarrba fl-applikazzjoni ta' din id-Deciżjoni għandhom jithallsu mid-destinatarju jew mill-aġent tiegħu.

⁽¹⁾ ĠU L 31, 1.2.2002, p. 1.

Artikolu 4

Din id-Deciżjoni għandha tapplika sal-31 ta' Lulju 2014.

Artikolu 5

Din id-Deciżjoni hija indirizzata lill-Istati Membri.

Magħmul fi Brussell, it-13 ta' Frar 2014.

Għall-Kummissjoni
Tonio BORG
Membri tal-Kummissjoni
